

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē

॥ trayōviṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ trayōviṃśaḥ sargaḥ ॥

lakṣmaṇasyōjasvivacanam tēna daivasya khaṇḍanam
puruṣārthasya maṇḍanam ca tasya śrīrāmābhiṣēkavirōdhibhiḥ
saha yōddhumudyamaśca

iti bruvati rāmē tu
lakṣmaṇō'vāksirā iva |
dhyātvā madhyam jagāmāśu
sahasā dainyaharṣayōḥ || 2.23.1 ||

tadā tu baddhvā bhrukuṭīṃ
bhruvōrmadhyē nararṣabhaḥ |
niśāśvāsa mahāśarpō
bilastha iva rōṣitaḥ || 2.23.2 ||

tasya duṣprativīkṣyam tad
bhrukuṭīsahitam tadā |
babhau kruddhasya siṃhasya
mukhasya sadrśam mukham || 2.23.3 ||

agrahastam vidhunvamstu
hastī hastamivātmanaḥ |

tiryagūrdhvaṃ śarīrē ca
pātayitvā śirōdharām || 2.23.4 ||

agrākṣṇā vīkṣamāṇastu
tiryagbhrātaramabravīt |
asthānē sambhramō yasya
jātō vai sumahānayam || 2.23.5 ||

dharmadōṣaprasaṅgēna
lōkasyānatisaṅkayā |
kathaṃ hyētadasambhrānta -
stvadvidhō vaktumarhati || 2.23.6 ||

yathā hyēvamaśauṇḍīraṃ
śauṇḍīraḥ kṣatriyarśabhaḥ |
kiṃ nāma kṛpaṇaṃ daiva -
maśaktamabhiśaṃsasi || 2.23.7 ||

pāpayōstē kathaṃ nāma
tayōḥ śaṅkā na vidyatē |
santi dharmōpadhāsaktā
dharmātman kiṃ na budhyasē || 2.23.8 ||

tayōḥ sucaritaṃ svārthaṃ
śāṭhyāt parijihīrṣatōḥ |
yadi naivaṃ vyavasitaṃ
syāddhi prāgēva rāghava |
tayōḥ prāgēva dattaśca
syād varaḥprakṛtaśca saḥ || 2.23.9 ||

lōkavidviṣṭamārabdham

tvadanyasyābhiṣēcanam |

nōtsahē sahituṃ vīra

tatra mē kṣantumarhasi || 2.23.10 ||

yēnaivamāgatā dvaidham

tava buddhirmahāmatē |

sō'pi dharmō mama dvēṣyō

yatprasaṅgād vimuhyasi || 2.23.11 ||

katham tvam karmaṇā śaktaḥ

kaikēyīvaśavartinaḥ |

kariṣyasi piturvākya -

madharmiṣṭham vigarhitam || 2.23.12 ||

yadayam kilbiṣād bhēdaḥ

kṛtō'pyēvam na gr̥hyatē |

jāyatē tatra mē duḥkham

dharmasaṅgaśca garhitaḥ || 2.23.13 ||

tavāyam dharmasaṃyōgō

lōkasyāsyā vigarhitaḥ |

manasāpi katham kāmaṃ

kuryāt tvam kāmavṛttayōḥ |

tayōstvahitayōrnityam

śatrvōḥ pitrabhidhānayōḥ || 2.23.14 ||

yadyapi pratipattistē

daivī cāpi tayōrmatam |

tathāpyupēkṣaṇīyaṃ tē
na mē tadapi rōcatē || 2.23.15 ||

viklavō vīryahīnō yaḥ
sa daivamanuvartatē |
vīrāḥ sambhāvitātmānō
na daivaṃ paryupāsātē || 2.23.16 ||

daivaṃ puruṣakārēṇa
yaḥ samarthaḥ prabādhitum |
na daivēna vipannārthaḥ
puruṣaḥ sō'vasīdati || 2.23.17 ||

drakṣyanti tvadya daivasya
pauruṣaṃ puruṣasya ca |
daivamānuṣayōradya
vyaktā vyaktirbhaviṣyati || 2.23.18 ||

adya mē pauruṣahataṃ
daivaṃ drakṣyanti vai janāḥ |
yairdaivādāhataṃ tē'dya
dṛṣṭaṃ rājyābhiṣēcanam || 2.23.19 ||

atyaṅkuśamivōddāmaṃ
gajaṃ madajalōddhatam |
pradhāvitamaḥ daivaṃ
pauruṣēṇa nivartayē || 2.23.20 ||

lōkapālāḥ samastāstē
nādya rāmābhiṣēcanam |

na ca kṛtsnāstrayō lōkā
vihanyuḥ kiṃ punaḥ pitā || 2.23.21 ||

yairvivāsastavāraṇyē
mithō rājan samarthitaḥ |
araṇyē tē vivatsyanti
caturdaśa samāstathā || 2.23.22 ||

ahaṃ tadāsāṃ dhakṣyāmi
pitustasyāśca yā tava |
abhiṣēkaviḡhātēna
putrarājyāya vartatē || 2.23.23 ||

madbalēna viruddhāya
na syād daivabalaṃ tathā |
prabhaviṣyati duḡkhāya
yathōgraṃ pauraṣaṃ mama || 2.23.24 ||

ūrdhvaṃ varṣasahasrāntē
prajāpālyamanantaram |
āryaputrāḥ kariṣyanti
vanavāsaṃ gatē tvayi || 2.23.25 ||

pūrvarājarṣivṛtṭyā hi
vanavāsō'bhidhīyatē |
prajā nikṣīpya putrēṣu
putravat paripālanē || 2.23.26 ||

sa cēd rājanyanēkāgrē
rājyavibhramaśaṅkayā |

naivamicchasi dharmātman

rājyaṃ rāma tvamātmani || 2.23.27 ||

pratijānē ca tē vīra

mā bhūvaṃ vīralōkabhāk |

rājyaṃ ca tava rakṣēya -

mahaṃ vėlēva sāgaram || 2.23.28 ||

maṅgalairabhiṣiñcasva

tatra tvaṃ vyāpṛtō bhava |

ahamēkō mahīpālā -

namaṃ vārayituṃ balāt || 2.23.29 ||

na śōbhārthāvimau bāhū

na dhanurbhūṣaṇāya mē |

nāsirābandhanārthāya

na śarāḥ stambhahētavaḥ || 2.23.30 ||

amitramathanārthāya

sarvamētaccatuṣṭayam |

na cāhaṃ kāmāyē'tyartham

yaḥ syācchatrurmatō mama || 2.23.31 ||

asinā tīkṣṇadhārēṇa

vidyuccalitavarcasā |

pragṛhītēna vai śatruṃ

vajriṇam vā na kalpayē || 2.23.32 ||

khadḡganiṣpēṣaniṣpiṣṭai -

rgahanā duścarā ca mē |

hastyaśvarathihastōru -

śirōbhirbhavitā mahī || 2.23.33 ||

khaḍgadhārāhatā mē'dya

dīpyamānā ivāgnayaḥ |

patiṣyanti dviṣō bhūmau

mēghā iva savidyutaḥ || 2.23.34 ||

baddhagōdhāṅgulitrāṇē

pragrhītaśarāsanē |

kathaṃ puruṣamānī syāt

puruṣāṇāṃ mayi sthitē || 2.23.35 ||

bahubhiścaikamatyasya -

nnēkēna ca bahūñjanān |

viniyōkṣyāmyahaṃ bāṇā -

nnṛvājigajamarmasu || 2.23.36 ||

adya mē'straprabhāvasya

prabhāvaḥ prabhaviṣyati |

rājñaścāprabhutāṃ kartuṃ

prabhutvaṃ ca tava prabhō || 2.23.37 ||

adya candanasārasya

kēyūrāmōkṣaṇasya ca |

vasūnāṃ ca vimōkṣasya

suhṛdāṃ pālanasya ca || 2.23.38 ||

anurūpāvimau bāhū

rāma karma kariṣyataḥ |

abhiṣēcanavighnasya

kartṛṇām tē nivāraṇē || 2.23.39 ||

bravīhi kō'dyaiva mayā viyujyatām

tavāsuhṛt prāṇayaśaḥsuhṛjjanaiḥ |

yathā tavēyaṃ vasudhā vaśā bhavēt

tathaiva mām śādhi tavāsmi kiṅkaraḥ || 2.23.40 ||

vimṛjya bāṣpaṃ parisāntvya cāsakṛt

sa lakṣmaṇaṃ rāghavavaṃśavardhanaḥ |

uvāca pitrōrvacanē vyavasthitam

nibōdha māmēṣa hi saumya satpathaḥ || 2.23.41 ||

|| ityārṣē śrīmadrāmāyaṇē vālmikīyē ādikāvyē

ayōdhyākāṇḍē trayōviṃśaḥ sargaḥ ||